

૨૩) સલામતીની માગણી અને તે માટે આભાર માનતા તો આ દુઆ પઢતા.

બિસ્મિલ્લાહિર રહમાનિર રહીમ

યા અલ્લાહ ! રહેમત વરસાવજે મોહંમદ (સ.) અને તેમના વંશજો પર અને મને તારી સલામતીનો પોષાક પહેરાવજે, તારી સલામતીની ચાદર મને ઓઢાડી દે, તારી સલામતી દ્વારા મારું રક્ષણ કર, તારી સલામતી દ્વારા માન અને સન્માન અર્પણ કર, તારી સલામતી દ્વારા મને નિશ્ચિંત બનાવી દે, તારી સલામતીની ભિક્ષા મારી ઝોળીમાં નાખી દે, તારી સલામતી મને અર્પણ કરજે, તારી સલામતીને મારા પર આચ્છાદિત કરી દે, દુનિયા અને આખેરતમાં તારી સલામતી અને મારા વચ્ચે અંતર ન નાખજે.

અય મારા માઅબૂદ ! રહેમત વરસાવજે મોહંમદ (સ.) અને તેમના વંશજો પર અને મને એવી સલામતી અર્પણ કરજે જે ચિંતામુક્ત કરનાર, રોગમુક્તિ કરનાર, રોગ ન પહોંચી શકે તેટલી ઊંચી અને દિન પ્રતિદિન વૃદ્ધિ પામનાર હોય, એવી સલામતી અર્પણ કર જે મારા શરીરમાં દુનિયા અને આખેરતની સલામતી જન્માવે અને તંદુરસ્તી, શાંતિ, શરીર અને ઈમાનની સલામતી, દિવ્ય દૃષ્ટિ, કાર્યો કરવાની યોગ્યતા, ભય અને બીકની લાગણી અને જેનું અનુસરણ કરવાની આજ્ઞા આપવામાં આવી છે તેને બજાવી લાવવાની શક્તિ અને જે ગુનાહિત કાર્યોની મનાઈ કરવામાં આવી છે તેનાથી દૂર રહેવાની શક્તિ આપીને મારા પર ઉપકાર કર.

બારે ઈલાહા ! મારા પર એ ઉપકાર પણ કરજે કે જ્યાં સુધી તું મને જીવતો રાખે ત્યાં સુધી આ વર્ષે અને દર વર્ષે હજ અને ઉમરા તેમજ રસૂલ સલ્વલ્લાહો અલૈહે વ આલેહી વસલ્લમ અને રસૂલ (સ.)ના વંશજોની (પવિત્ર) કબરોની ઝિયારત કરતો રહું અને આ ઈબાદતોનો સ્વીકાર કરીને અને પસંદ ફરમાવીને, કૃપાપાત્ર ગણીને તારે ત્યાં સંગ્રહી રાખજે અને તારાં વખાણ, આભાર, ઝિક અને સુંદર પ્રશંસાનાં ગીતોથી મારી

જીભને બોલતી રાખજે અને દીની હિદાયતની બાબતમાં મારા દિલની (શંકાની) ગાંઠો ખોલી દે અને મને તેમજ મારા સંતાનોને શયતાન મરદૂદ, ઝેરી જનવરો, હિંસક પ્રાણીઓ તેમજ અન્ય પ્રાણીઓના નુકસાન અને કુદૃષ્ટિથી આશરો આપજે અને દરેક માથાભારે શયતાન, અત્યાચારી શાસકો, ધમંડી ટોળાવાળા, દરેક અશક્ત અને સશક્ત, દરેક ઊંચા અને નીચા સ્થાનવાળા, દરેક નાના-મોટા, દરેક નજીકના અને દૂરના અને જિન્નાતો તેમજ ઈન્સાનોમાંના દરેક કે જે તારા પયગમ્બર અને તેમના વંશજો સામે યુધ્ધનો મોરચો બાંધીને બેઠા હોય અને દરેક પ્રાણીના ઉપદ્રવથી કે જેના પર તું પ્રભુત્વ ધરાવે છે, અમને સુરક્ષિત રાખજે, એટલા માટે કે તું પરમ સત્ય ને ન્યાયના માર્ગ પર છે.

અય અલ્લાહ ! મોહંમદ (સ.) અને તેમના વંશજો પર રહેમત વરસાવજે અને મારું બૂરું ઈચ્છનારને મારાથી વિમુખ કરી દેજે. તેમના દાવપેચથી મને દૂર કરી દેજે, તેની અસર મારા પરથી મીટાવી દેજે અને તેના છળકપટ (નાં તીર)ને તેની છાતી બાજુ વાળી દેજે અને તેના સમક્ષ એક દીવાલ ઊભી કરી દેજે એટલે સુધી કે તેની આંખોને મને જોવા જતાં આંધળી અને તેના કાનને મારી વાત સાંભળવા જતાં બહેરા કરી દે અને તેના દિલ પર તાળુ મારી દેજે જેથી મારી બાબત કોઈ વિચાર તેને આવી ન શકે અને મારા વિષે કંઈ કહેવા સાંભળવાથી તેની જીભને મૂંગી બનાવી દેજે, તેનું માથું કચડી નાખજે અને તેની આબરૂને માટીમાં મીલાવી દેજે, તેના ધમંડને તોડી નાખજે, તેના ગળામાં અપમાનનો હાર પહેરાવી દે, તેના ગર્વને સમાપ્ત કરી દે અને તેના તરફથી નુકસાન પહોંચવાથી તેની કલહપ્રિયતાથી, કટાક્ષ કરવાથી, નિંદા કરવાથી, દોષ જોવાની વૃત્તિથી, ઈર્ષા અને દુશ્મનાવટ કરવાથી અને તેની જાળ, હાથચાલાકી, પાયદળ અને સવારોથી તારી સલામતી અને રક્ષણમાં રાખજે. ખરેખર તું સત્તા અને પ્રભુત્વનો સ્વામી છે. ★